

తోటికోడళ్ళు

చువుతున్న సరస్వతి బాబు ఏడుపు విని తల తిప్పి చూచింది. తప్పటడుగులు వేసే బాబు గుమ్మం దాటలేకపోయాడు గావున గడప మీద బోరాపడి ఏడుస్తున్నాడు. బాబుని తియ్యటానికి సరసు లేవబోయింది. కాని ఏదో గుర్తుకొచ్చినట్టుగా తిరిగి కూర్చుని పుస్తకం అడ్డం పెట్టుకుని వారగా బాబుని చూడసాగింది. ఓ నిమిషానికి లేచి కూర్చుని, పక్కగా పడిపోయిన బొమ్మని పొదివిపట్టుకుని రాగం తగ్గించి దిక్కులు చూస్తూ నెమ్మదిగా ఏడుస్తున్నాడు బాబు. ఇంతలో నంటగదిలోంచి విసురుగా వచ్చి బాబు నెత్తుకుంటూ “ఏమే అలా బొమ్మలా కూర్చోకపోతే పిల్లాడు పడిపోయాడు గదా, కొంచెం తియ్య కూడదూ? పసిబిడ్డేడుస్తుంటే అలా వూరుకోటాని కెలా మనసొప్పుతుందో?” — అంది కోపంగా కన్ను

“అదికా దత్తయ్యా! వాణ్నిప్పుడు సముదాయించబోతే అసలేరెచ్చి పోతాడని చూసీ చూడనట్టారుకుంటే వాడే వూరుకొంటాడని తియ్యలేదు గానీ వాడిమీద నాకు కోపమా?” — అంది సరసు సై కాలజిస్తులా.

“తప్పించుకోటానికి కావలసినన్ని దారు. అదే నీ బిడ్డయితే ఇవన్నీ ఆలోచించే దానివా? ఇష్టంలేక ఏదో చెప్పుకొస్తావేం? వెధవ్వేషాలా నువ్వును” — అంది కన్న బాబుని భుజంమీద వేసుకుని పచారుచేస్తూ.

“ఇదిగో. నీ కనేక సార్లు చెప్పాను అలా వెధవా, గిధవా అనొద్దని. చెప్పేది వినిపించుకోకుండా ఎందుకలా మాటలు మిగులావ్? మిగిలిన వాళ్ళంతా వెధవలైతే, యిక నువ్వేనా పునిస్త్రీగా రాజ్యమేలేది?” అంది సరసు తీక్షణంగా. కన్న కాస్త భయపడింది. “మరేనమ్మా. నే నొక్క దాన్నే సుఖంగా బ్రతకాలని చూస్తున్నాను. ఏమిటో! వెధవలవాటు అలా మాటకి ముందు ఆ ముక్కే వచ్చేస్తుంది. వెధవది ఐనా నా పిచ్చిగాని నా పిల్లాడి గురించి నీ మీద సాములెందుకులే. అసలా ఏడుపు వినపడేటప్పటికి అన్నీ వారుస్తున్నాను కానీ లేకపోతే నా పిల్లాణ్ని నువ్వంటుకోవాలా?” — అంది సమర్థించుకొంటున్నట్టు.

“ఆ మాత్రం బుద్ధి ముందు లేకపోయింది గావున్ను మరి. వచ్చి రాగానే వెధవా, పునిస్త్రీ అంటూ మొలెట్టావ్. అసలు నా కిష్టమేతే. ముట్టు కుంటాను లేకపోతే లేదు, దానికీ నీ అధార్ది ఏమిటి? అసలు నీ గురించి బామ్మతో చెప్పకపోతే అడుగు. ఆఁ” - అంటూ రుసరుస లాడింది.

“అబ్బో, ఎలాగో మరి! బామ్మ నా తల తీసి మొలేస్తుందేమో? అంతదాకా వస్తే నేను వదినతో చెప్పకపోతానా?” - అంటూ వంటగదిలో కెళ్ళి పోయింది కన్న బాబుతో.

*

*

*

సుమారు పన్నెండు గంటల సమయం శాంతమ్మ, ధనమ్మ చావిటో పడుకొని కబుర్లాడుకున్నట్లు సమయం. నిప్పులు చెరిగే ఎండలో రంయ్మని రిజైలో దిగింది సరస్వతి విసురుగా. వీధి గుమ్మంలో రిజై ఆగటం చూచిన శాంతమ్మ లేచి వీధిలోకి రాబోయింది. సరసు లోపలికొచ్చింది.

“అత్తయ్య రాకుండా నువ్వొక్కదానివే వచ్చావేమే” - అంది బామ్మ ధనమ్మ. సరసు మొహం చిట్లించుకుని వూరుకొంది. ఈ సారి శాంతమ్మడిగింది - “ఏమ్మా, అత్తయ్య రాలేదేం?” - అని.

“వస్తుందట” - అంది సరసు అంటి అంటనట్టుగా.

“మళ్ళా ఏమైనా పోట్లాడు కున్నరేవిచే?” - అంది బామ్మ ధనమ్మ ఆశ్చర్యంగా.

“వూరుకోండ తయ్యా, వాళ్ళేం చిన్నవాళ్ళా ఏమిటి? చీటికీ మాటికీ పోట్లాడుకోవటానికీ” - అంది శాంతమ్మ.

“కాకపోతే ఏవీటి మరి? దాని వెళ్ళి చూడరాదూ. దెబ్బలాడే వచ్చింది గావున్ను. అసలు నీ మూలాన్నే వీళ్ళింత బరితెగిపోయారమ్మా. ఏమే, మాట్లాడవ్? ఏమైనా అనుకున్నారా?” - అంటూ బామ్మ మనమ రాలి మొహంలోకి జూచింది ప్రశ్నార్థకంగా.

“అవునా?” అన్నట్టుగా చూస్తోంది శాంతమ్మకూడా కూతుర్ని.

“మీరేదో పోట్లాటంటారుగాని మరి ఆది నన్ను అస్తమానూ ప్రతి మాటకీ వెధవా, వెధవ్వేషాలూ నువ్వునూ, అని అంటుందేం మరి?

అలా అనొద్దని చెప్పండి దానికి” - అంది నేల చూపులు చూస్తూ భయంగా సరసు.

“అవ్వ దానికేం పొయ్యేకాలమే? వెధవమాట లంటానికి. రానీ కనుక్కుంటాను” - అంది బామ్మ బుగలు నొక్కుకుంటూ.

“అవిడికి చిన్నప్పట్నుంచీ అలవాటే గాదే! ఏదో సమర్థించు కోవాలిగాని, యీ మాత్రానికే యిలా వచ్చేయటం తప్పుకాదూ?” అంటూ మందలించింది శాంతమ్మ కూతుర్ని.

ఇంతలో రూమ్మని జట్కాలో దిగింది కన్న బాబుతో.

“అదిగో, అదీ వస్తోందిగావున్ను” - అంది బామ్మ కళ్ళు చిట్లించి వీధి గుమ్మంవేపు చూస్తూ. కన్న లోపలికొచ్చి బాబుని మంచంమీద పడుకో బెట్టి శాంతమ్మ దగ్గరికొచ్చి కూర్చుంది. సరసు మొహం తిప్పుకొంది.

“ఏమే, సరసుతో కల్పిరాలేదేం?” - అంది బామ్మ కూపితిస్తున్నట్టు.

“మీ కావిడ చెప్పలేదూ?” - అంది కన్న.

“దానికేం గాని ఇద్దరూ పెద్దవాళ్ళయ్యారుగదా, ఇంకా ఒకళ్ళ నొకళ్ళు అనుకోటం ఏం బావుంటుంది కన్నా! నీ అలవాటు కొంచెం తగ్గించుకోవాలి మరి” - అంది సమర్థిస్తున్నట్టుగా శాంతమ్మ.

“కొంచెమేమిటి? అంతా తగ్గించుకోవాలి” - అంది బామ్మ కోపంగా.

“కాదొదినా, నేనేదో నోరుజారి అన్నానే అనుకో దానికే పరిగెతుకు రావాలా! అసలది ఏం చేసిందో చెప్పలేదన్నమాట. పిల్లవాడు గడపమీద బోర్లా పడిపోయి ఏడుస్తుంటే వాణ్ణి ముట్టుకోన్నా ముట్టుకోలేదే. ఆ కోపంలొ అనేశాను” - అంది కన్న ఖరాగా.

“కాదమ్మా. నే నసలు వాణ్ణెందుకు తియ్యలేదంటే”

“ఆఁ. చాల్లే ఊరుకొందురూ, నేర్పారు. అయినానికీ, కానిదానికీ తగూ పెట్టుకొని, ఊళ్ళో పుట్టిలుకదా అని చిల్లరా మల్లరా రిజ్జలకీ జట్కాలకీ పోసి ఘడిఘడికీ రావటం నేర్పారు. నా మూలాన్నే మీరు చెడి పోతున్నారని మీ అన్నయ్య అంటున్నారు కన్నా! ఇవ్వాళ ఊళ్ళో లేరు

గాని ఉంటే మిమ్మల్నిద్దర్నీ కేకలేసేవారే తెలుసా?" - అంది శాంతమ్మ. కన్న ఏదో చెప్పామనుకొంది. కానీ భయపడి వూరుకొంది. సరసుకూడా తల త్రిప్పి కూర్చుంది. బామ్మ అందుకొంది.

“లోకంలో అందరికీ పిల్లలున్నారు. అంతా కాపురాలు చేసు కుంటున్నారు గాని మీకులా కొట్లాడుకొనే తోటికోడళ్లెక్కడా వుండరరా, మరి మీరిపోతున్నారు. ఎవరేనా వింటే - అవ్వ ఏమను కొంటారు? పోట్లాట వాళ్లమ్మా అని అనుకోరు? మీకు బుద్ధిలేకపోతే మాకు లేదా? అంటారు. నేను నలుగురి తోటి కోడళ్లతోను, ముగురాడబిడలతోను కాపురం చేశాను గాని మీలా వెలగ బెట్టానూ? మీకు అత్తలేదు. మీలో మీకు పడక అఘోరిస్తున్నారు. అసలానాడే చెప్పా. వినిపించుకొన్నారా నా మాజి? వీళ్ళిద్దర్నీ వేరే వేరే యిద్దామని చెవి నిలుగట్టుకొని పోరా. వింటేగా వాడు! పాపం అభిమా శుభిమా ఎరుగని ఆ అన్నదమ్ములకి చెల్లెల్ని కూతుర్ని కట్ట బెట్టాడు. వాళ్ళనేం వేపించుకు తింటున్నారో వీళ్ళిద్దరూ కలసి?”

“అబ్బ వూరుకొందూ” - అంది సరసు బామ్మ దగ్గర చనువు కొద్దీ. బామ్మ కస్సుమంది. “ఏం ఊరుకోవాలే? ఇన్నాళ్ళూ యిలా ఊరుకో బట్టేగా మితిమీరారు. మళ్లా ఎదిరింపు కూడానా? కిందా మీద పడుతూ అక్కడే పడివుండక యిక్కడి కెగేసుకొస్తారెందుకూ?”

ఊళ్లో వున్నందుకు బాగానే వుంది మీ వరస. హాయిగా యిద్దరూ చిన్నపనీ పెద్దపనీ చేసుకొని కళకళ్ళాడుతూ వుండేదానికి కీచులాట లెందుకే?” - అంటూ అర్థగంట సేపు గదమాయించింది బామ్మ. కన్న గాని సరసుగానీ ఏమీ చెప్పలేకపోయారు. వాళ్ళిద్దరూ ఏడాది క్రిందటి వరకూ మేనత్తా మేనగోడళ్ళు. ఇప్పుడు తోడికోడళ్ళు కూడాను. అతి చిన్న విషయం మీద తగూ పెట్టుకోటం, దాన్ని పెద్దది చేసుకొని. మాటా మాటా అనుకొని పుట్టింటికి బయల్దేరటం, తప్పున్న వాళ్లు చివాట్లు తిని సాయంత్రానికి యింటికి రావటం పరిపాటైపోయింది! కాని ఈసారి తగూలో ఎవరిది తప్పు? అని బామ్మగాని వదినగాని ఆలోచించకుండానే యిద్దర్నీ కేకలేశారు. వదిన తన పక్షమనుకొనే కన్న నిరుత్సాహపడింది. అకస్మాత్తుగా బామ్మ మారిపోయేసరికి, తన అభిప్రాయం మార్చుకొంది సరసు.

“వెళ్తాను వొదినా” — అంటూ లేచింది కన్న.

“కాస్సేపుండండమ్మా. కాఫీలు తీసుకొని వెళ్తురుగానీ” — అంది శాంతమ్మ.

“వాళ్ళింటికి వాళ్ళని పోనీ. వెళ్ళి తాగుతారే” — అంది బామ్మ.

“అయ్యో వుండండ తయ్యా. ఏదో చిన్నతనం. వాళ్ళకేం తెలుస్తుంది వివరం. తప్పమ్మా అలా పోట్లాడుకోకూడదు. జాగ్రత్తగా వెళ్ళండి మరి” — అంది శాంతమ్మ.

కన్న వీధిలోకి పోయే రిక్షాని పిలిచింది. లోపలకొచ్చి బాబుని భూజాన్నేసుకుని — “వెళ్తా మొదినా, వెళ్తున్నామే అమ్మా” — అని చెప్పి రిక్షాలో కూర్చుంది.

“ఆ వెళ్ళండి, వెళ్ళండి. మళ్ళా మా గడప తొక్కకండి మేం తీసుకొచ్చేదాకా” — అంది బామ్మ వీధి గుమ్మంలో కొస్తూ.

“ఎక్కు సరసూ వెళ్ళి” — అంది శాంతమ్మ కూతురితో. చేసేదిలేక సరసు చాలా ఇబ్బందిగా ప్లెళ్ళి ఓ మూలగా ఒదిగి కూర్చుంది రిక్షాలో. రిక్షా కడిలిపోయింది.

*

*

*

“వచ్చేస్తున్నా న తయ్యా. వడ్డించెయ్” — అంది సరసు తలదువ్వు కొంటూ వంట గదిలోకి వినపడేలా. మొగాళ్ళిద్దరూ భోంచేసి వెళ్ళిపోయాక కూర్చున్నా రిద్దరూ.

“అబ్బా ఉప్పక్కవై పోయిందే” — అంది సరసు.

“మరి మన మగాళ్ళకి తక్కువేస్తే పనికి రాదని కొంచెం తగల నిస్తున్నానే. అంతెక్కువైందా?”

“నీ కనేక సార్లు చెప్పాను. కొంచెం తగ్గించకూడదూ? నా వంట నాడు ఉప్పుతక్కువైందంటున్నారా వాళ్ళు? నీ యిష్టం వచ్చినట్టే వండుకో. ఈ కూడు తినకపోతేనేం?” — అంటూ రుసరుసలాడుతూ చెయ్యి కడిగేసు కొని, కంచం తీసేసింది సరసు, కన్న తెల్లబోయి తేరుకునేసరికి అంతా అయిపోయింది. “ఏమిటో దీనికింత విసురు?” అనుకొంది. పుట్టింటివాళ్ళు

పెట్టిన చీవాట్లు యింకా జీర్ణమై పోలేదేమో. అందుకే తగూ పెరగలేదు. చాలా చిన్న విషయాల మీద అభిప్రాయాలు పడటం, మళ్ళా ఏదెనిమిది రోజులకి కల్పిపోవటం —

*

*

*

“అత్తయ్యా, బాబుకి వాచీ ఎలా అందింది? నువ్వుగానీ యిచ్చావా?” అంది సరసు వాచీని పరీక్షించుతూ ఆత్రుతగా.

“ఏం? ఏమైంది? పరుపుమీద కూర్చున్నాడుగదా అని దెబ్బతగలదులే అని యిచ్చానే” - అంటూ దగ్గరికి వచ్చింది కన్న.

“అఘోరించవల్సింది. పరుపు మీదనుంచి క్రిందికి విసిరేశాడు గావున్ను అద్దం బద్దలైంది. బాగా పని చెయ్యటంలేదని డ్రాయర్ మీద పడేసి వెళ్ళిపోయారు. నన్నేం కోప్పడతారో, చిన్నవెధవకి ఆడుకోటాని కివ్వటానికి వాచీయే దొరికిందా?”

“దెబ్బ తగలదులే అనుకున్నానే. విసిరేస్తాడనుకున్నానా?”

“అనుకోవు నీకేం నువ్వుబాగానే ఉంటావు. నా కొస్తాయ్ చీవాట్లు.”

“నీ దంతా చోద్యం. పసివెధవ చేసినదానికి ఎవ్వరైతే మటుకు ఎందుకు తిడతారు? తిడతారు, తిడతారనకపోతే? నీ కంత తిట్టాలని ఉంటే నువ్వే తిట్టరాదూ? ఏదో తెలిక ఏడ్చానే వెధవపని”

“చీ. నీ గుణం నువ్వు పోనిచ్చుకోవు. చేసేవన్నీ యిల్లాంటి పనులూ. పైగా నిష్టూరాలు” - చివాల్ని వెళ్ళిపోయింది సరసు.

*

*

*

“హరి శ్రీ రామచంద్రా! పిల్లల్ని కంటాంగాని రాతల్ని కంటామా? మా ఇంటా వంటా ఇంటివెనకాల ఉన్న వాళ్ళకూడా లేవీ జగడాలు. తులసమ్మ కడుపున దురదకొండ పుడుతుందట. పిదపకాలం పిదప బుద్ధులూ అవ్వ అవ్వ” అంటూ బామ్మ తనకి చెరొకవేపునా కూర్చున్న తోటి కోడళ్లని చూచి ఏకధాటిగా అరగంటసేపు ఆశ్చర్యపడిపోయేసింది. ఇంతలో

బామ్మ కొడుకు, కన్న అన్న, సరసు నాన్న ఐన విశ్వనాథంగారు వీధి లోంచి వస్తూనే - “ఏమమ్మా. ఎప్పుడొచ్చారేవిటి?” - అని ప్రశ్నించారు తోటికోడళ్ళని. తను చెప్తుందంటే తను చెప్తుందని. తోటి కోడళ్ళిద్దరూ ఊరుకున్నారు.

“వాళ్ళెక్కడ చెప్తారా. నీ పిచ్చిగాని, మళ్ళా కీచులాడుకొన్నారట. దిగుమతీ అయ్యారు. ఇక ఊరుకొంటే లాభంలేదు. అవ్వ - ఎవరైనా వింటే ఎంత అప్రతిష్ట. వీరి తగూల కేదో సరిష్కారం చెయ్యి” అని పరిచయం చేసింది పరిస్థితిని బామ్మ. విశ్వనాథంగారు పడక్కుర్చీలో కూర్చుని - “ఏమ్మా కన్నా మీ కసలు పోట్లాట లెందుకొస్తున్నట్టు?” అన్నారు ముందుకు వంగి చెల్లెల్ని చూస్తూ.

“మే మసలు పోట్లాడుకోటంలేదే!” - అంది కన్న చిత్రంగా.

“ఆఁ ఆఁ హమ్మా. ఎంతకైనా తగుదువే. అసలు పోట్లాడు కోటంలా, ఆట్లాడు కొంటున్నారమ్మా” - అంది బామ్మ కోపంగా.

ఈసారి విశ్వనాథంగారు పోజు మార్చి, పద్ధతి మార్చి అడిగారు కూతుర్ని “ఏం సరసూ! నువ్వు అత్తా యెంతో స్నేహంగా వుంటంలా?” అని. సరసు చిన్నబోయింది.

“కాదు నాన్నా. పాచీ పోయినందుకు కోప్పడ్డానని తనే వచ్చేసింది ముందు” - అంది.

“అది వచ్చేస్తే. పోనీ నువ్వుండిపోక పోయావా? “ఒరేయ్ ఇద్ద ర్లోనూ వుందిరా కొంటెతనం. ఇప్పుడిలాగే వుంటారుగాని ఇప్పట్నుంచి మళ్ళా మొదలెడతారు? అసలు ఈ పగటివేషాలు సాగనివ్వకుండా చూడాలి” - అంది బామ్మ కసిగా.

“నలుగుర్లోను పేరుపడిపోవటానిక్కానీ, వీళ్ల కేం గుణమో?

అత్త, ఆడబిడ్డల సాయం ఎలాగూ లేదు. వీళ్ళిద్దరూ కల్సివుంటారనుకొంటే యిలా తయారయ్యారు. ఏం చేస్తాం? ఖర్మ! రోజూ యిలా పోరులాడటం మాత్రం బావుండేమిట్లెండి! నూరేళ్ళున్నా చావు తప్పదు. వెయ్యేళ్ళున్నా పేరు తప్పదు. ఎదో పరిష్కారం చేస్తేనే మంచిదేమో” అంది అప్పటి పరకూ మౌనంగా కూర్చున్న శాంతమ్మ.

“హ — ఆడగుణం పోనిచ్చుకున్నారు గాదే. సరే, ఈడు వచ్చిన వాళ్ళకి కూడా ఎంతకని చెప్తాం? వాళ్ళకి తెలిసివుండాలి గాని. ఒకపేపున చెల్లెలు, ఒకపేపున కూతురు. వీళ్ళ తగూలు తీర్చేకంటే వేరే వుంచెయ్యటమే మంచిది. అయితే ఆ అన్నదముల్ని కనుక్కొని చూస్తాను. పండంటి సంసారాన్ని విడదియ్యటమంటే వీళ్ళకి చీమకుట్టినట్టుగాకూడా లేదన్నమాట” - అంటూ విశ్వనాథంగారు విసురుగా కుర్చీలోంచి లేచి పచ్చాల్లచెయ్య సాగారు.

“ఆడవాళ్ళంతా కలిసివుంటే ఎంత అండ, ఎంతసాయం. రేపట్నుంచే తెలిసొస్తుంది. కష్టమొచ్చినా ఒంటిపిట్ట రాకాసుల్లా చస్తారు. కాస్త ఒంట్లో బాగాలేకపోయినా తప్పదుగదా, అదే కలిసే మెలిసే వుంటే! ఆఖరికి తలంటుకోవాలంటే కుంకుడుకాయ రసం పోసే వాళ్ళుండరుగదా: అయ్యో రామ. ఒకరి పొడ ఒకరికి పడదుగా” - అంటూ గొణుక్కొంది స్వగతంగా — పరగతంగా బామ్మ. “అదే, అదే తెలిసొస్తుంది. అనుభవాన్ని మించిన మందులేదు” — అన్నారు విశ్వనాథంగారు కోపంగా. తోటికోడళ్ళు తెల్లబోయారు. “సరసూని అడుగుతాను కలిసే వుందామని” అని కన్న అను కొన్నప్పుడే — “అత్తయ్య నడగాలి” — అనుకొంది సరస్వతి.

(24 - 4 - 1957 “ఆంధ్ర (వార) పత్రిక” నుంచి)